

## ਸਿੱਖੀ ਸੰਭਾਲ ਸਿੱਖਾ

ਅੱਜ ਡੇਰੇਦਾਰੀ ਦੇ ਵਧ ਰਹੇ ਪਾਖੰਡ, ਗੁਰੂ ਡੰਮ, ਗੁਰੂ ਆਸੇ ਵਿਰੁਧ ਕੇਵਲ ਭੇਖ ਅਤੇ ਮਨਮੱਤ ਦਾ ਪ੍ਰਚਾਰ, ਗੁਰਦੁਆਰਿਆਂ ਤੇ ਗੁਰਮਤਿ ਤੋਂ ਕੋਰੇ ਅਤੇ ਬਹੁਤੀ ਥਾਈਂ ਗੁਰੂ ਸਰੂਪ ਸਿਧਾਂਤ ਤੋਂ ਹੀਣੇ ਕੇਵਲ ਧੜਿਆਂ ਦਾ ਪ੍ਰਬੰਧ ਹੈ ਇਸੇ ਕਾਰਨ ਗੁਰਦੁਆਰਿਆਂ ਦੀਆਂ ਸਟੇਜਾਂ ਤੇ ਭੀ ਅਕਸਰ ਪ੍ਰਬੰਧਕਾਂ ਦੀ ਧਰਮ ਅਗਿਆਨਤਾ ਦੇ ਅਨੂਕੂਲ ਪ੍ਰਚਾਰ ਕਰਨ ਵਾਲੇ ਪ੍ਰਚਾਰਕ ਸੰਤ ਸਾਧ ਹੀ ਬੁਲਾਏ ਜਾਂਦੇ ਹਨ, ਸਿਖ ਸੰਗਤਾਂ ਵਲੋਂ ਭੌਟ ਕੀਤਾ ਹੋਇਆ ਸਰਮਾਇਆ ਭੀ ਪੱਥਰਾਂ ਦੀਆਂ ਵਡੀਆਂ ਵਡੀਆਂ ਇਮਾਰਤਾਂ ਜਾਂ ਗੋਲਕ ਤੇ ਕਬਜ਼ੇ ਲਈ ਚੱਲ ਰਹੇ ਮੁਕਦਮਿਆਂ ਤੇ ਲੱਗ ਰਿਹਾ ਹੈ, ਧਾਰਮਿਕ ਅਤੇ ਸਿਆਸੀ ਪਦਵੀਆਂ ਮਾਨ ਰਹੀ ਸਿਖ ਲੀਡਰਸ਼ਿਪ ਪਦਵੀਆਂ ਅਤੇ ਪਦਾਰਥ ਦੀ ਮੌਜ ਮਸਤੀ ਵਿਚ ਸਿੱਖ ਨੌਜਵਾਨਾਂ ਲਈ ਇਕ ਬਦਸੂਰਤ ਮਾਡਲ ਹੀ ਬਣੀ ਦਿਸਦੀ ਹੈ, ਸਿੱਖੀ ਪਤਿਤ ਹੋ ਰਹੀ ਹੈ, ਨੌਜਵਾਨ ਪੀੜ੍ਹੀ ਨਸ਼ਿਆਂ ਅਤੇ ਵਿਸ਼ਿਆਂ ਦੀ ਸ਼ਿਕਾਰ ਹੋ ਰਹੀ ਹੈ, ਸਿੱਖੀ ਦਾ ਕੀਮਤੀ ਸਮਾਂ, ਸੋਚ, ਸਟੇਜ ਅਤੇ ਸਰਮਾਇਆ ਇਮਾਰਤਾਂ, ਮੁਕੱਦਮਿਆਂ ਅਤੇ ਧੜਿਆਂ ਦੀ ਪ੍ਰਵਾਰਕ ਸਿਆਸਤ ਤੇ ਬਰਬਾਦ ਕੀਤਾ ਜਾ ਰਿਹਾ ਹੈ।

ਐਸੇ ਹਾਲਾਤਾਂ ਵਿਚ ਹਰ ਸਿੱਖ ਦਾ ਫਰਜ਼ ਬਣਦਾ ਹੈ ਕੇ ਉਹ ਏਹਨਾਂ ਡੇਰੇਦਾਰਾਂ ਅਤੇ, ਪ੍ਰਬੰਧਕਾਂ ਦੇ ਹੱਥੀ ਗੁਰੂ ਦੀਆਂ ਗੋਲਕਾਂ ਦਾ ਸਰਮਾਇਆ ਅਤੇ ਸਿਆਸੀ ਲੋਕਾਂ ਹੱਥਾਂ ਅਪਣਾ ਸਮਾਂ ਅਤੇ ਸੋਚ ਜਾਇਆ ਨਾ ਕਰੇ ਬਲਕੇ ਸਿੱਖੀ ਨੂੰ ਬਚਾਉਣ ਅਤੇ ਪ੍ਰਚਾਰਨ ਅਤੇ ਪ੍ਰਸਾਰਨ ਦਾ ਕੰਮ ਅਪਣੀ ਹੱਥੀਂ ਸੰਭਾਲੋ।

ਇਸ ਕਾਜ਼ ਲਈ ਸਫਲ ਅਤੇ ਸੁਖੈਣ ਤਰੀਕਾ ਇਹ ਹੈ ਕਿ ਸਰਮਾਇਆ ਡੇਰੇਦਾਰਾਂ ਜਾਂ ਗੋਲਕਾਂ ਵਾਲਿਆਂ ਨੂੰ ਜਾਂ ਹੋਰ ਕਿਸੇ ਨੂੰ ਭੇਂਟ ਕਰਨ ਦੀ ਥਾਂ ਜਿਸ ਜਿਸ ਪਿੰਡ ਦੇ ਪੰਜ ਦਸ ਪ੍ਰਵਾਰ ਵਿਦੇਸ਼ਾਂ ਵਿਚ ਰਹਿੰਦੇ ਹਨ, ਆਪਸ ਵਿਚ ਮਿਲਕੇ ਇਕ ਕਮੇਟੀ ਬਨਾਉਣ ਅਤੇ ਕੇਵਲ ਅਪਣਾ ਪਿੰਡ ਸੰਭਾਲਣ, ਅਪਣੇ ਪਿੰਡ ਦੇ ਗੁਰਦੁਆਰੇ ਵਿਚ ਇਕ ਧੜਿਆ ਲਿਖਿਆ ਗੁਰਮਤਿ ਦਾ ਖੋਜੀ ਸੁੱਚੇ ਜੀਵਨ ਵਾਲਾ ਪ੍ਰਚਾਰਕ ਰੱਖ ਦੇਣ। ਉਹ ਪ੍ਰਚਾਰਕ ਪਿੰਡ ਦੇ ਹਰ ਘਰ ਨਾਲ ਸੰਪਰਕ ਰੱਖ ਕੇ ਪ੍ਰਵਾਰਾਂ ਨੂੰ ਸਿੱਖੀ ਨਾਲ ਜੋੜੇ। ਉਸ ਕਮੇਟੀ ਦਾ ਕੋਈ ਨਾ ਕੋਈ ਸੱਜਣ ਸਾਲ ਵਿਚ ਇਕ ਵਾਰ ਜਾਕੇ ਉਸ ਪ੍ਰਚਾਰਕ ਦੀਆਂ ਸੇਵਾਵਾਂ ਦੀ ਰਿਪੋਰਟ ਲਵੇ। ਇਕ ਪ੍ਰਚਾਰਕ ਦੀ ਚੰਗੀ ਤਨਖਾਹ ਅਤੇ ਉਸ ਦੇ ਚੰਗੇ ਜੀਵਨ ਸਟੈਂਡ੍ਰਡ ਦਾ ਪ੍ਰਬੰਧ ਕਰਨਾ ਉਸ ਪਿੰਡ ਦੇ ਵਿਦੇਸ਼ੀਂ ਬੈਠੇ ਕੁਛ ਸਿੰਘਾਂ ਲਈ ਕੋਈ ਮੁਸ਼ਕਲ ਨਹੀਂ। ਇਉਂ ਹਰ ਪਿੰਡ ਇਕ ਸਿੱਖੀ ਪ੍ਰਚਾਰ ਦਾ ਕੇਂਦਰ ਬਣ ਜਾਵੇਗਾ, ਪੰਜਾਬ ਵਿਚ ਕੁਛ ਸਿੱਖ ਸੰਸਥਾਵਾਂ ਚੰਗੇ ਵਿਦਵਾਨ ਪ੍ਰਚਾਰਕ ਪੈਦਾ ਕਰ ਰਹੀਆਂ ਹਨ। ਇਸ ਕਾਜ਼ ਲਈ ਉਹਨਾਂ ਕੋਲੋਂ ਭੀ ਮਦਦ ਲਈ ਜਾ ਸਕਦੀ ਹੈ।

ਵਿਦੇਸ਼ਾਂ ਵਿਚ ਰਟਾਇਰ ਪ੍ਰੋਫੈਸਰ, ਡਾਕਟਰ, ਇੰਜੀਨੀਅਰ, ਬੁਧੀਜੀਵੀਆਂ ਦੇ ਬੋਰਡ ਬਨਾਓ ਜਿਹੜੇ ਗੁਰਦੁਆਰਿਆਂ ਤੋਂ ਵੱਖ ਵਿਦੇਸ਼ੀ ਪੱਧਰ ਦੇ ਖਾਲਸਾ ਪਬਲਿਕ ਸਕੂਲ, ਕਾਲਜ, ਅਕੈਡਮੀਆਂ ਦਾ ਪ੍ਰਬੰਧ ਕਰਨ, ਤਾਂ ਕਿ ਸਿੱਖ ਬੱਚੇ ਅਪਣੇ ਅਦਾਰਿਆਂ ਵਿਚ ਪੜ੍ਹ ਸਕਣ। ਗੁਰਦੁਆਰਿਆਂ ਦੀਆਂ ਇਮਾਰਤਾਂ ਵਡੀਆਂ ਕਰਨ ਦੀ ਥਾਵੇਂ ਸਿੱਖੀ ਮਹੱਲ ਦੀ ਉਸਾਰੀ ਕਰੋ। ਇਸ ਕਾਜ਼ ਵਿਚ ਹੋਰ ਕਿਸੇ ਕਿਸਮ ਦੇ ਵਿਚਾਰ ਵਟਾਂਦਰੇ ਲਈ ਜੇ ਜ਼ਰੂਰਤ ਸਮਝੋ ਤਾਂ ਦਾਸ ਹਾਜ਼ਰ ਹੈ।

ਗੁਰੂ ਪੰਥ ਦਾ ਦਾਸ

ਦਰਸ਼ਨ ਸਿੰਘ ਖਾਲਸਾ

ਸਾਬਕਾ ਜੱਥੇਦਾਰ ਸ੍ਰੀ ਅਕਾਲ ਤਖਤ ਸਾਹਿਬ ਅੰਮ੍ਰਿਤਸਰ